

RELAZZJONI STORIKA SPEĊJALI BEJN IL-BANED

“LA VALETTE” U “SLIEMA”

Il-Banda “Sliema” tinbet miż-żerriegħa tal-Filarmonika “La Valette”

Il-Filarmonika Nazzjonali “La Valette” għandha funzjoni storika speċjali u primarja fl-iżvilupp soċjo-kulturali b’mod partikulari fl-inhaw li fihom twaqqfet il-Knisja tal-Madonna tas-Sacro Cuor f’-tas-Sliema sa mit-tqegħid ta’ l-ewwel ġebbla tagħha fit-3 ta’ Ġunju 1877. Din il-preżenza mljet il-vojt ta’ nuqqas ta’ baned lokali u minnha mbagħad twieldet b’mod naturali l-Banda Ċittadina “Sliema” li xorbot b’mod qawwi hafna mill-kultura partikulari tal-Filarmonika Nazzjonali “La Valette”, imxiet fuq il-passi tagħha u għadha sal-lum karatterizzata minn elementi li wirtet mill-istess Filarmonika “La Valette”, fosthom is-simbolu ta’ l-Ajkla kif ukoll l-innu tal-Banda “Sliema” miktub mill-famuż ex-surmast tal-banda “La Valette”, Mro Cardenio Botti.

L-Ewwel Ġebbla ta’ Knisja Ġdida

F’-tas-Sliema fit-tieni nofs tas-seklu l-iehor inħasset il-htieġa ta’ knisja ġdida għall-popolazzjoni li kienet qed tikber. Kien il-qassis mill-Belt Valletta Dun Pawl Vella, surmast tal-Latin fil-Liċeo, bniedem ta’ kuragg kbir, ta’ gherf u għaqal u fuq kollox ta’ tjubija kbira, li b’kuragg dahal għal dan il-proġett diffiċli. Fl-1868 Dun Pawl kien bena dar ta’ villegġjatura f’-tas-Sliema għall-familja tiegħu u għalhekk mill-ewwel ra l-htieġa ta’ knisja spiritwali. Wara hafna tahbit u tfixkil biex jikseb il-permess halli jinbeda x-xogħol fuq knisja ġdida, inhareġ id-digriet mehtieġ mill-Arċisqof Carmelo Xikluna nhar is-16 ta’ Mejju 1877.

It-tqegħid ta’ l-ewwel ġebbla ġie organizzat b’diversi attivitajiet u l-jum tat-3 ta’ Ġunju 1877 jirreġistra fost l-ohrajn il-wasla fl-4.00pm tal-Banda “La Valette” bl-istandardi tagħha fix-Xatt ta’ Tas-Sliema flimkien ma’ għadd ta’ partitarji bil-bnadar tal-Papa. Il-Banda “La Valette” għamlet marċ mix-Xatt tul Triq il-Prinċep ta’ Wales (il-lum Triq Manwel Dimech), Triq Santa Marija sa quddiem l-area fejn kellha tinbena l-knisja. Hemmhekk esegwiet programm fuq palk imhejji apposta sakemm bdiet il-funzjoni solenni. Wara li ntemmet din il-funzjoni storika, il-Banda “La Valette” komplet tferrah lin-nies u b’hekk sa mit-tqegħid ta’ l-ewwel ġebbla tal-knisja l-ġdida, il-Filarmonika “La Valette” tefgħet iż-żerriegħa għammiela tagħha f’din in-naha ta’ Tas-Sliema.

Sehem fil-Festa Titulari

Mid-dokumenti storiċi għad-dispożizzjoni tagħna wiehed isib li l-Festa Titulari f’ġieħ il-Madonna tas-Sacro

Cuor kienet bdiet tiġi ċċelebrata fil-kappella proviżorja sa mill-1878. Il-festa bdiet tikber malajr u nsibu li fl-1882 eluf ta’ nies qasmu mill-Belt għal Tas-Sliema bil-laneċ. Huwa fatt storiku li żgur fl-1883 hadet sehem il-Banda “La Valette” li għamlet programm fuq iż-żuntier tal-knisja. Tagħrif storiku iehor juri li wkoll fl-1886 hadet sehem il-Filarmonika “La Valette” kif ukoll fis-sena ta’ wara, fl-1888 nhar l-10 ta’ Ġunju u fl-1889. Dawn id-dokumenti għaldaqstant jikkonfermaw li l-Banda “La Valette” kienet tiehu sehem regolarment bhala l-banda tal-post għad-diversi raġunijiet ċari fosthom li l-fundatur tal-Knisja kellu mhabba speċjali lejha, il-konnessjoni faċli tat-trasport bil-laneċ bejn Marsamxett u Tas-Sliema, l-għadd dejjem jizjed ta’ Beltin li l-ewwel bdew imorru Tas-Sliema għall-villegġjatura u wara hafna minnhom stabbilew ruhhom hemm. Magħhom ġabu l-ammirazzjoni lejn il-Banda “La Valette” u għal xi żmien jingħad li s-Socjetà Beltija kellha wkoll każin tas-sajf f’-tas-Sliema.

Twaqqif tal-Banda “Sliema”

Huwa naturali li bit-twaqqif tal-Parroċċa fl-1918 u l-permess miksub fl-1911 biex issir purċissjoni nhar il-Festa titulari, inħasset aktar il-htieġa li titwaqqaf banda lokali. Dan sehħ fl-1923 bil-ftuh ta’ każin fi Triq Santa Marija f’numru 93. Sat-3 ta’ Ottubru 1923 l-għaqda kien jisimha “Circolo Nostra Signora” iżda fis-seduta ġenerali ta’ l-1 ta’ Novembru 1923 ġie deċiż unanimament li l-isem jinbidel għal “Soċjetà Filarmonika SLIEMA”. Kienu għadd ta’ soċji li riedu li l-Banda l-ġdida tissemma “Sliema” biex tkun wahda ċittadina. Ir-raġuni prinċipali kienet li billi l-knisja u l-festa titulari sa mit-tqegħid ta’ l-ewwel ġebbla, kellhom rabta daqshekk straordinarja mal-Banda “La Valette”, hekk xtaqu li l-banda tissemma għall-belt ġdida ta’ Tas-Sliema kif “La Valette” hija msemmija għall-Belt Valletta. Bosta mill-bandisti l-ġodda tal-Banda “Sliema” kienu diġà jdoqqu ma’ “La Valette” u bir-raġun jingħad li kien minn fost dawn il-bandisti Slimiżi ta’ “La Valette” li bihom armat il-banda l-ġdida ċittadina ta’ Tas-Sliema.

L-Ewwel Programm Barra Tas-Sliema

Il-Banda “Sliema” hadet sehem għall-ewwel darba fil-festa titulari tal-Madonna tas-Sacro Cuor nhar il-Ġimgħa 15 ta’ Ġunju 1923 fl-ahhar jum tat-Tridu. Hadd wara l-festa titulari, il-Banda “Sliema” harġet iddoqq barra minn Tas-Sliema fuq stedina tal-Banda “La Valette” meta esegwiet programm fil-ġonna ta’ l-Argotti, il-Furjana, fl-

okkażjoni ta' fiera organizzata mill-istess Soċjetà "La Valette". Waqt dan il-programm is-Segretarju ta' "La Valette" ghamel diskors ta' awgurju lill-Banda "Sliema" u pprezenta lill-President taghha tazza tal-fidda li fuqha hemm din l-iskrizzjoni:

Alla Filarmonica
Cittadina Sliema
La Società La Valette
Offre
24.6.1923


Din it-tazza ghadha tinzamm bi prominenza fil- vetrina ewlenija tal-Każin tal-Banda Cittadina "Sliema", xhieda hajja u dejjiema ta' l-origini b'risq l-arti mużikali.

Ċelebrazzjonijiet f'Tas-Sliema ghas-Suċċess f'Como

F'Awissu 1927 il-Banda "La Valette", li maghha kellha numru mdaqqas ta' bandisti regolari tal-Banda "Sliema", kisbet suċċess storiku meta rebhet il-Konkors Bandistiku Internazzjonali li nżamm f'Como, l-Italja. Is-surmast taghha Mro Cardenio Botti kien rebah ukoll il-medalja tad-deheb ghall-ahjar esekuzzjoni. Wara din ir-rebha, il-Kumitat tal-Banda "Sliema" f'seduta tas-7 ta' Ottubru 1927, iddeċieda li jstieden lill-Filarmonika "La Valette" biex taghmel programm ċelebrattiv f'Tas-Sliema, nhar it-30 ta' Settembru 1927, u f'seduta oħra ddeċieda wkoll li f'din l-okkażjoni taċ-ċelebrazzjoni f'Tas-Sliema, il-bandiera ta' "La Valette" tittella' fuq l-arblu prinċipali tal-Każin. Fil-fatt din il-festa saret fit-30 ta' Ottubru 1927. Wara li l-Banda "La Valette" esegwiet Programm Mużikali taht Mro Cardenio Botti, it-tabib G. Azzopardi, Deputat Parlamentari tad-Distrett, ghan-nom ta' l-ammiraturi Slimizi, offra lill-Banda tazza tal-fidda, waqt li s-sur Arturo Mifsud, ghan-nom ta' l-ammiraturi Nazzjonalisti Slimizi, offra lill-Banda tazza oħra tal-fidda u bukkett fjuri. F'din l-okkażjoni tkellem ukoll il-President ta' "La Valette", Sir Ugo Mifsud, u warajh tkellem ukoll Mro Botti. Kellu kliem ta' inkoraġġiment speċjali lill-Banda "Sliema", irringrazzjaha ghall-appoġġ, hbiberija u fraternità, u awguralha taghraf timxi fuq il-passi ta' ommha, is-Soċjetà Filarmonika "La Valette" lejn progress fil-kamp ta' l-arti mużikali.

Mro Cardenio Botti u l-Banda "Sliema"

Mro Cardenio Botti kellu għadd kbir ta' ammiraturi fost il-fundaturi, partitarji u bandisti tal-Banda "Sliema". Fl-20 ta' Awissu 1929 il-Kumitat iddeċieda li jitlob lill-Professor Luigi Billion jikteb il-kliem għal innu tal-banda



Stedina tas-Soċjetà Filarmonika "Sliema" li gġib id-data ta' l-10 ta' Ottubru 1927 lis-Soc. Nazionale "La Valette" wara r-rebha ta' dawn ta' l-ahhar għewwa Como, l-Italja.

u talab lis-sinjuri A. Bezzina u Anton Grech sabieħ personalment ikellmu lill-istes Professor Billion. Kien gie stabbilit ukoll li l-kliem kellu mbagħad jingħata lis-surmast Cardenio Botti li kien dispst jimmużikah bhala "Inno Sliema". Fil-fatt mill-minuti tas-seduta tal-kumitat li saret fil-5 ta' Frar 1930, is-segretarju informa li s-surmast Botti kien beda x-xogħol tieghu biex jimmużika l-Innu għdid tas-Soċjetà. Għadd ta' tfal mill-Parroċċa tal-Madonna tas-Sacro Cuor, inkluzi abbatini u wlied membri u bandisti tal-Banda "Sliema", għamlu għadd ta' provi fuq l-innu ta' Botti u l-prova ġenerali kienet saret fil-Każin tal-Banda "La Valette" fil-Belt taht it-tmexxija ta' Mro Botti nnifsu. Fl-1933 l-innu żżanzan meta gie esegwit mill-Banda "Sliema" flimkien ma' kor ta' tfal u dderieġa lill-Banda "Sliema" Mro Botti nnifsu. Huwa Innu li jirrifletti l-abbiltà indiskussa tal-kompożitur u jixraq lill-Għaqda Mużikali "Sliema" li naturalment tghożż bis-shih dan l-innu taghha.

Mro Botti regala ritratt ferm sabieħ tieghu liebes l-uniformi ta' surmast-direttur. Kiteb ukoll nota ta' apprezzament fuq l-istess ritratt li fiha jesprimi l-isbah awguri lill-Banda Cittadina "Sliema" biex taghraf timxi fit-triq ta' l-Arti Mużikali, ċert minn dan l-impenn u fl-istess waqt esprima s-simpatija kbira tieghu lejn il-Banda

“Sliema”. Dan ir-ritratt jinsab espost fis-Sala Principali tal-Każin tal-Banda “Sliema”.

Rabtiet Ohra


Is-Socjetà Filarmonika “Sliema” ghandha wkoll libretti ta’ marci tas-snin ghoxrin moghtija lilha mill-Filarmonika Nazzjonali “La Valette”. Fil-Każin tal-Banda “Sliema” wiehed ghadu jsib fil-vetrina apposta, żewġ standardi pprezentati lill-Banda “Sliema” minn partitarji tal-Festa ta’ San Pawl (1928), u iehor mill-partitarji tal-Festa tal-Madonna tal-Karmnu tal-Belt (1928). Huma xhieda ta’ l-ammirazzjoni li l-Banda “Sliema” gawdjet tul is-snin partikolarment f’dawn iż-żewġ festi ferm kbar tal-Belt Valletta u li fihom hadet sehem ghal hafna snin. Insibuha sal-lum taghti sehem primarju fil-Festa ta’ San Pawl Nawfragu.

Meta fl-1924 il-Banda “La Valette” iċcelebrat il-hamsin sena taghha, il-Banda “Sliema” hadet sehem bhala mistiedna speċjali meta giet inawgurata s-sede l-ġdida tal-każin “La Valette” nhar is-Sibt 18 ta’ Ottubru u li thierket mill-Isqof Dom Mauru Caruana. Insibu li l-Banda “Sliema” ghamlet marċ fi Triq Irjali sa Pjazza San Ġorġ (tal-Main Guard) fejn esegwjet Programm Mużikali.

Gheruq Ghammiela

L-awgurju ta’ Mro Cardenio Botti biex din il-Banda żagħżugha timpenja ruhha favur l-Arti Mużikali u l-espressjoni ta’ simpatija u apprezzament inbidel matul is-snin f’azzjoni konkreta halli s-Socjetà Filarmonika “Sliema” twettaq il-missjoni taghha bhala banda ċittadina f’Tas-Sliema, f’Malta u Ghawdex, kif ukoll barra minn xtutna. Is-suċċessi miksuba minnha anki fil-kamp internazzjonali huma l-akbar prova ta’ dan l-impenn li nbena b’tant ghaqal u dehen fuq dawk l-ewwl passi tal-preżenza tal-Banda “La Valette” f’Tas-Sliema sa mit-tqeghid ta’ l-ewwel ġebbla tal-Knisja Parrokkjali tal-Madonna tas-Sacro Cuor fl-1877. Fuq dawn is-sisien li komplew jissahhu fl-ahhar snin, il-Banda “Sliema” thares lura b’sodisfazzjon ghal dak li kisbet, u ’l quddiem b’ottimizmu “bil-qlub imhegġin” biex kif jghid l-innu taghha bil-kliem tal-Professor Luigi Billion u mużika tal-Professor Mro Cardenio Botti:

“Minn fostna bil-hlewwa
iwasslu l-mewġiet
Dan l-Innu ferriehi
fl-Irhula, fil-bliet”.



Stedina ohra tas-Socjetà Filarmonika “Sliema” lis-Soc. Nazzjonali “La Valette” b’dettalji tal-programm miż-żewġ baned.

Miż-żerriegha tas-seklu l-iehor, il-Banda “Sliema” tinsab impenjata quddiem l-isfida tal-millennju l-ġdid. L-origini, l-ghajn ewlenija taghha, u l-iżvilupp pozittiv taghha, huma l-aqwa garanziji quddiem din l-isfida taż-żmien.

IL-BANDA “SLIEMA” kienet maghrufa bhala:

- Figlia di La Valette;
- Little La Valette;
- Ta’ l-Ajklja;
- u sa qabel il-gwerra bhala Filarmonica Nazionale “Sliema”

Referenzi

1. La Valette, Socjetà Filarmonika Nazzjonali, l-Ewwel Mitt Sena – Kan John Ciarlò.
2. Il-Parroċċa Madonna tas-Sacro Cuor, Tas-Sliema, Taghrif Storiku – P. Ġużepp Vella O.F.M.
3. Socjetà Filarmonika “Sliema”, 70 Sena ta’ Storja b’Risq l-Mużika u l-Kultura – Winston Zammit u P. Raniero Zammit OFM Cap.
4. Minuti tal-Kumitat, Socjetà Filarmonika “Sliema”.
5. Tas-Sliema fl-Imghoddi – Winston L. Zammit
6. Il-Każin Banda Sliema 1923–1973, Tifkira tal-50 sena – Winston L. Zammit.